

आईआईटी में टिकाऊ विकास केन्द्र

अहमदाबाद @ पत्रिका

■■■■ patrika.com/city

भारतीय प्रौद्योगिकी संस्थान-गांधीनगर ने संस्थान में टिकाऊ विकास के लिए केन्द्र (सीएसडी) को स्थापित करने का ऐलान किया है। ये केन्द्र विकास की गति को बनाए रखने के लिए नई रणनीति बनाने के साथ, संभावनाएं तलाशने और इसमें मददगार साबित हों ऐसे संस्थानों को इससे जोड़ने की दिशा में काम करेगा।

संस्थान में शुक्रवार को आयोजित एक कार्यशाला के दौरान इस केन्द्र को स्थापित करने का ऐलान किया गया। संस्थान की स्ट्रेटेजिक प्लानिंग एंड स्पेशल इनीसिएटिव्स के डीन प्रोफेसर अचल मेहरा ने कहा कि हम चाहते हैं कि इस केन्द्र में देश भर के विभिन्न क्षेत्रों के विशेषज्ञ जुड़ें, ताकि भावी विकास की संभावनाओं को तलाशने के साथ उसे साकार करने के लिए एक बेहतर मार्ग को तलाशा जा सके।

इसमें शिरकत करने वाले अन्य संस्थानों के प्राध्यापकों ने भी कई सुझाव दिए हैं, जिसमें कहा गया है कि ये संस्थान ऑनलाइन

पोर्टल विकसित करने, इसे सांस्कृतिक व वैज्ञानिक ज्ञान से जोड़ने के साथ फ्लड मैपिंग, कृषि व क्लाइमेट चेंज, वाटर मैनेजमेंट और फूड सिक्योरिटी सरीखे मुद्दों पर भी काम करे। इसमें आईआईएमए के प्रोफेसर अमित गर्ग, सेप्ट के प्रोफेसर अजय कस्तूरी, आईआईटी दिल्ली के विजयराधवन, इसरमा के शंभू प्रसाद व अन्य संस्थानों के प्राध्यापक उपस्थित रहे।

निःशुल्क महिला

क्रिकेट कोचिंग शिविर

सेन्ट्रल बोर्ड ऑफ क्रिकेट - अहमदाबाद (सीबीसीए) की ओर से निःशुल्क महिला क्रिकेट शिविर का आयोजन किया गया है। यह शिविर सोमवार से आरंभ होगा जो जून महीने तक चलेगा।

सीबीसीए के मंत्री अनिल पटेल के अनुसार इस शिविर में 15 वर्ष से ज्यादा आयु की युवतियां भाग ले सकेंगी। शिविर में भाग लेने वाली युवतियों को द सेन्ट्रल बोर्ड ऑफ क्रिकेट-अहमदाबाद (सीबीसीए), सरदार पटेल स्टेडियम, नवरंगपुरा स्थित कार्यालय से संपर्क कर सकती हैं।